
‘DEMGĦAT TAS-SILĠ’

Dahla u Analizi Strutturali

Oliver Friggieri/Joseph M. Brincat

I DAHLA

Tradizzjonali u modern

Jissemmew sikwit dawn il-kelmiet, għad li l-għażla l-iżjed importanti bejniethom aktarx ma tissemmiex dejjem. Bi tradizzjonali nifhmu dawk il-kontenuti tematiċi u l-forom li l-awtur u l-qarrej letterarju tal-lum *wiret*, irċieva minn għand il-kittieba ta’ żmien ilu. B’modern nifhmu l-identità ta’ l-epoka ta’ llum, l-elementi kollha li jiddistingwu lill-kittieb tal-lum minn dak ta’ xejriet imghoddija. Fi kliem iehor, iż-żewġ termini jghoddu għal epoki partikulari skond meta jintużaw. Fi żmien ir-romantiċiżmu (is-seklu dsatax, ftit jew wisq), ir-rinaxximent, il-barokk, l-illuminizmu, in-neoklassiċiżmu u l-bqija kienu t-tradizzjoni li r-romantiċi, il-moderni ta’ l-epoka, riedu jmorru lil hinn minnha. Illum tradizzjonali ma tfissirx hlief imitatur li jtenni l-iskemi ta’ l-istorja letterarja, waqt li modern hu kull min ifittex li jgedded l-ghodod espressivi tiegħu biex iwettaq targa ohra fl-evoluzzjoni tal-ġrajja ta’ l-arti tiegħu. Forsi dan kollu jingabar fi kliem Hopkins li qal li hu jaqra kapulavur biex jagħmel

mod iehor, i.e., jammira t-tradizzjoni mingħajr ma jirrepetiha, iżda billi jfittex li johloq tradizzjoni ohra, persunali.

Il-moderniżmu ta’ Azzopardi

F’dan id-dawl tista’ tiftiehem l-identità ta’ Mario Azzopardi bħala poeta li ried iġedded mill-qiegħ lill-poeżija Maltija li fi żmien kienet waqgħet f’dekadenza mnissla minn ripetizzjonijiet, skemi magħrufa u stilizzati, temi mtennija għal kemm-il darba. Kittieb li jibqa’ jgħix fid-dinja ta’ haddiehor isir qarrej intelliġenti ta’ epoka letterarja ohra, jew kritiku li jitharreġ fl-istil ta’ haddiehor, u l-bqija, iżda ma jsir qatt awtur, jiġifieri hallieq. Din l-isfida — immexxija taht l-influwenza tal-moviment poetiku Ewropew, Inġliż u Amerikan ta’ dan is-seklu — dawlet lill-awturi ta’ dawn l-aħħar snin biex joholqu fil-Malti letteratura differenti, aġġornata u mxettla fil-hamrija ta’ l-esperjenza taż-żgħażaġh kontemporanji.

Jekk din il-poeżija tista’ tidher diffiċli, kif tidher kull poeżija moderna ohra fl-ilsna barranin, ir-raġuni tinstab sewwa sew fil-kriżi serja tal-

bniedem tal-lum. Hi križi li ġejja, fost l-ohrajn, mill-approfondiment importanti li sehh fi żmienna fil-qasam tat-tiftix xjentifiku, l-iżjed fil-psikologija. L-influss Freudjan fuq l-arti kien il-kawża tat-trawwim ta' mod ġdid ta' kif il-poeta (bħal kull artist ieħor) isawwar il-metafora. Il-metafora hi t-tqabbil sugġettiv ta' haġa ma' ohra, iżda mhux skond il-logika tar-raġuni iżda skond il-logika ta' l-intuwizzjoni. Nghidu aħna, meta Azzopardi jgħid li "il-lejl imtedd minn tulu fuq l-eghlieqi" nafu li qieghed iġhid gidba; fl-istess hin nifhmu l-verità li hemm mohbija f'din il-gidba (imfassla skond il-logika ta' l-intuwizzjoni) u għalhekk nifhmu b'effett akbar l-istess verità dwar il-lejl. Il-bniedem tal-lum, aktar minn dak ta' żminijiet ohra, hu mmexxi l-hin kollu mill-verità moderna li l-hidma tal-mohh tispjega u xi drabi tiġġustifika dak kollu li jsir taht għajnejna. Il-poeta, bħala fittieħ tal-veritajiet mohbija, jinqeda bis-setgħa tal-mohh li jassoċja, isieheb hwejjeġ ma' ohrajn, u mit-taħlita immaginativa johloq dinja ohra.

Id-dinja mbiddla f'karikatura

L-intelligenza tfisser għarfien, iżda l-għarfien waħdu, fih innifsu, hu inutli. Intelligenza vera tfisser għarfien kritiku. Minn hawn ġej il-karatru kritiku, mimli nuqqas ta' sodisfazzjon, ta' bosta artisti li donnhom qatt ma jsibu l-ekwilibriju tagħhom bħala bnedmin (i.e. bħala artisti). Azzopardi, iżjed minn awturi ohrajn, hu l-poeta tal-kritika soċjali ta' Malta. Malta, li minn żmien Ġan Anton Vassallo (1817-1868) sa żmien Dun

Karm (1871-1961) sabet l-isbah epika nazzjonalistika. tagħha f'versi li jxandru l-wirt storiku, kulturali, reliġjuż u pajsagġistik tagħha, issa tbiddlet f'oġġett ta' kritika. F'Azzopardi, kif ukoll f'awturi ohrajn (bħal Frans Sammut ta' *Il-Gaġġa* u *Samurra*), Malta hi msarrfa f'oġġett ta' kritika qarsa, imnikkta, imqar jekk hi xi drabi f'tit grotteska u ironika. Dawn l-awturi ta' l-insodisfazzjon, ta' l-anti-epika, huma parti mill-generazzjoni kontestatarja tad-dinja moderna li, imxebbgħa bl-iskemi ta' l-ghixien li rċeviet mill-imghoddi, qieghda tfittex valuri godda. Din it-tiftixa tinkludi, fost l-ohrajn, it-twarrib tal-valuri hżiena u d-dhul ta' ohrajn godda. Il-qarrej ta' Azzopardi jsib bosta eżempji ta' kif Malta hi pprezentata bħala palk ta' karattri msejkena, foqra fl-ispiritu, morda fil-viżjoni umana u reliġjuża. Il-gost tal-komiku f'Azzopardi hu mħallat mas-soghba, mal-mogħdrija ta' poeta li m'hux aktar il-profeta-saċerdot ta' pajjiżu (bħal xi Dun Karm), iżda x-xettiku, l-imkeċċi u l-imwarrab f'soċjetà-tribù. F'dan id-dawl il-qarrej jagħmel tajjeħ jekk (i) ifittex influwenza negatva ta' Dun Karm fuq Azzopardi (eg., billi jfittex metafori tipiċi ta' Dun Karm li f'Azzopardi huma msarrfa f'metafori li jikkritikaw, idahhku u jironizzaw, min-flok ifahhru, jiċċelebraw u jqimu); u (ii) iġharrex għall-mod kif Azzopardi jidhak u jibki fuq pajjiżu fl-istess hin, billi johroġ it-tnehida mid-dahka, u billi jinqeda b'persunaġġi u b'sitwazzjonijiet li jidhru komiċi waqt li fil-fatt huma traġiċi. Iż-żewġ fili tad-dahka-bikja huma mmexxijin flim-

kien il-hin kollu, u s-sens ta' mħabba-mibegħda tal-poeta lejn artu (bħas-sens ta' Frans Sammut, kritiku qalil iehor ta' pajjiżu) huma l-burdata ewlenija ta' *Demgħat tas-Silġ*.

Ir-riformatur fallut

Studju serju tal-ġrajja politika u soċjali ta' Malta u tal-ġrajja letterarja Maltija huma żewġ xorta ta' studji li jekk imorru flimkien, juru rabta shiha bejniethom ta' kawża u effett u l-kuntrarju. Fil-qasam tal-letteratura moderna, wara li l-awturi romantiċi ta' qabel fittxu li jibnu lil Malta bħala nazzjon, l-awturi l-ġodda fittxu jew għadhom ifittxu li jibnu lil Malta bħala soċjetà. Malta nbriet bħala nazzjon, iżda Malta ma nbrietx bħala soċjetà: hi l-konklużjoni ċara ta' min iqabbell minn dan l-aspett lill-kitba ta' żmien Dun Karm u shabu ma' dik ta' żmien Azzopardi u shabu. B'soċjetà nifhem għaqda ta' ċittadini maturi, intelligenti u kritiċi, imhuh li jfittxu valuri veri.

Għalhekk ukoll il-poeżija ta' Azzopardi, xi drabi mimlija għadab, u drabi ohra mbikkija bil-moħbi u mistura taħt il-gost tal-grottesk, tlaqqa' flimkien u ġġelled lil dawn iż-żewġ aspetti: (i) ix-xewqa ta' Azzopardi li jirrifirma liċ-ċittadini ta' pajjiżu u (ii) l-aljenazzjoni, jew nuqqas ta' xewqa, taċ-ċittadini li jirrifirmaw ruħhom. Din ukoll hi l-ġlieda djalettika ta' Frans Sammut, u wkoll ta' Francis Ebejer, kif tixref f'xi siltiet mir-rumanzi u l-iżjed f'*Menz* (jekk jingħata interpretazzjoni lokalizzata) u fl-aħħar drammi 'Maltin' tiegħu. Dan il-motiv ukoll hu, ftit jew wisq, il-qofol

tematiku ta' l-aħjar letteratura li nkithet fostna f'dawn l-aħħar hmistax jew għoxrin sena.

Il-lingwa bħala kontenut

Il-lingwa ta' kull poeta hi differenti mil-lingwa *standard*. E.g., l-ittri ta' Dun Karm huma miktuba b'Malti normali, waqt li l-poeżiji tiegħu jiddevjaw, ikissru *b'hila* biex ifasslu lingwaġġi ġodda. Fil-każ tal-kitba moderna, dan hu punt iżjed importanti minn qatt qabel. Il-kontenut jindika kriżi iżjed serja minn kull kriżi ohra li qatt tfissret fl-arti (għax l-arti teżisti biss fejn hemm il-kriżi) u l-lingwa ta' dan il-kontenut modern hi espressjoni fidila tal-kriżi psikoloġika. Barra minn dan, il-letteratura moderna tad-dinja għamlet passi tant kbar fi żmien relativament qasir li l-awtur Malti hass li hu ma setax jibqa' lura f'dinja li kienet ilha li għaddiet. It-tiftixa ta' vizjoni ġdida hi t-tiftixa ta' lingwa ġdida. Il-Malti ta' Azzopardi, bhal dak ta' awturi żgħażaġh ohrajn, hu differenti hafna minn dak ta' kittieba ta' qabel. Hu mimli binjiet sintattiċi ġodda, iżjed kreativi, il-koll xhieda ta' moħħ attiv u inventiv, għatxan biex johloq u mhux biex jirriproduċi. Stharriġ dettaljat ta' dan il-punt jista' jibda billi wiehed (i) jagħżel silta partikulari minn xi poeżija fejn tidher sewwa din il-grammatika persunali; (ii) jifhimha sewwa, billi jifhem kif din hi differenti minn traskrizzjoni normali; (iii) jerga' jkittibha skond il-grammatika *standard* biex jara d-differenza u x-xejriet ta' din id-differenza. Sewwa sew fil-kontenut tad-differenza tinstab il-hila artistika ta' l-awtur.

Dan ma jfissirx li kull tkissir grammatikali hu kreativ. Il-biċċa l-kbira tat-tkissir (fit-taħdit, fil-ġurnali, fix-xandir, eċċ.) m'hux letterarju jew kreativ f'dan is-sens, u hu tkissir differenti minn dan. Iżda min-naha l-oħra kull letteratura valida, l-iżjed jekk hi moderna (iżda anki dik li hi tradizzjonali), hi mimlija tkissir intelligenti u frisk tal-forom normali tal-grammatika.

Eżempji oħrajn ta' hruġ minn dak kollu li hu normali jinstabu f'bosta oqsma oħrajn, ngħidu aħna, fil-ħol-qiēn tassew effettiv ta' ritmi godda, varjati u iżjed marbutin mal-mixja partikulari tar-ruħ tal-poeta (i.e. tal-ħsieb li jsir kelma miktuba); fit-tlaq-qiġh flimkien ta' hsejjes bis-saħħa ta'

kliem li qabel anqas biss kien jinkiteb fil-Malti, u wisq anqas fil-poeżija; fid-dhul ta' sugġetti u impressjonijiet li jaħsdu sewwa sew biex jikkritikaw bil-qawwa. Il-qarrej, l-iżjed iż-żagħ-żuġh, jaqbel jew ma jaq'bilx ma' l-aħħar kelma ta' Azzopardi, isib ruħu xorta waħda quddiem dinja serja-komika, Malta mnikkta u interjoriz-zata, u elementi oħra li lkoll isawru poeżija ta' valur u sfida għal min jahseb dwaru nnifsu u dwar l-oħrajn bħala bnedmin u bħala membri ta' ġemgħa soċjali.

Dr. Oliver Friggieri is Lecturer in Maltese at the University of Malta and author of various scholarly works.

II ANALIŻI STRUTTURALI

DEMGĦAT TAS-SILĠ ta' Mario Azzopardi huwa ġabra pulita u ordnata ta' poeżiji miktubin bejn 1-1971 u 1-1976, imqassma f'ħames sezzjonijiet, kull waħda b'titlu li hu indikazzjoni tematika. Il-volum jixhed il-maturità artistika ta' Azzopardi għar-raġunijiet spjegati hawn taht, u dawk imfissra minn Oliver Friggieri, li jiftaħ bi studju wiesa' u profund, l-aktar fir-ritmi.

L-iskop ta' dan l-artiklu mhux analiżi *laterali* (wirt u biografija artistika, protesta soċjali, patriottizmu u reliġjożità jew nuqqas tagħhom), imma tentattiv ta' deskrizzjoni tal-essenza tal-poeżija ta' Azzopardi. Din dejjem laqitni bħala l-iżjed illustrazzjoni ċara fil-letteratura tagħna tal-funzjoni soċjali tal-arti letterarja

skond il-formalisti russi (1916) żviluppata fiċ-Ċirkolu ta' Praga (1929) u li ġab miegħu Jakobson fil-Punent, fejn ħadet fl-1960 u għadha tirrenja sal-lum: l-iskop tal-letteratura hu li tneħhi l-qoxra li fir-rutina ta' kuljum ma thalliniex naraw l-oġġett, tikxef l-oġġett fl-essenza tiegħu, u gġegħel-na nharsu lejha fit-tul biex narawh sew. B'hekk niskopru l-poeżija tal-oġġetti ta' madwarna, anki dawk komuni.

Biex ikollok poeżija ta' dan it-tip tinħtieġ għajn analitika ta' pittur u id kreattiva ta' poeta. Azzopardi għandu dawn iż-żewġ doni (perċezzjoni u teknika) u jużahom tajjeb, tant li f'dan il-ktejjeb l-essenza tal-poeżija tiegħu toħroġ ċara daqs il-kristall, għax il-ġabra tista' tinqara bħala diskors wiehed, mhux kontinwu f'sens progressiv (rakkont) imma

interrott f'mumentu iżolati u uniformi (il-poeżiji). Għalhekk fejn nikkwota ma naghtix it-titlu imma l-paġna.

Dettalji

L-ghajn tal-pittur tagħraf id-det-talji emblematici: "is-sardinell jghaj-jat tal-bitha" (paġna 33), "idejn żgħar/inewlu l-munita lill-aghma tal-kantuniera" (34), "karmni li tbigh il-petrol taht il-pont" (56), Mananni li "baqgħet tehxien/tghallilu l-ghagin/traqqagħlu l-peduni" (44), hwejjeg li jiġu quddiemna kuljum imma ma narawhomx. Il-poeta jwaqqaf għajnejna fuqhom u jkompli jistadna bl-użu ta' frażijiet li nisimghu kuljum bla ma nagħtu kashom: "issa ipprova orqod ibni" (34), "hux għal biġem-ma għidt, sieheb?" (55). Wara r-rappreżentazzjoni ta' l-oġġett familjari, il-poeta jqabbizna mil-livell ordinarju għal-livell poetiku, permezz ta' molla lingwistika/teknika (l-istranjament), li appuntu għax mhix tas-soltu għegħelna nintebhu b'dak li ssoltu ma narawx: is-superstizzjoni li titfa' dellha fuq oġġett sabih, bhas-sardinell tal-bitha (33), il-preġudizzju li jahkem anki l-innoċenza tat-tfal, "u int bżajt minnu/ w ma messejtux" (34), il-kondizzjonijiet eżistenzjali ta' Karmni, "taqra l-gurnal tal-haddiema/qatt ma qrat lil freud" (56), ta' Mananni li tagħmel il-faċendi "taht hars id-deputat/fil-gwarniċ tal-porporina" (44), saħansitra tat-tfal "jghannu mal-bamboċċu" (33). F'dawn l-eżempji "il-molla" hi sempliċi akkostament ta' oġġetti/fatti li ssoltu jkunu separati; kultant it-teknika hija aktar sofistikata, bhas-sinesteżija: "qed tisma' l-werżieq jobrox l-orazzjoni/li

nesa jghid il-poplu?" (51), "minn gos-siġra tal-bajtar/tliet nisa haġġin/har-ġu jirfsu l-lejl" (50), "rafa' l-emikran-ja minn fuq is-sodda/u x-xemx sakkarha wara l-hasira" (98).

Wara l-livell tar-rappreżentazzjoni (lixka, avolja mhux bil-fors fl-ewwel versi), il-livell poetiku jagħti skoss lill-qarrej u jġieghlu jiskopri x'hemm mistohbi. Is-sejba hi dejjem negattiva u f'din l-oppożizzjoni bejn dak li jidher sabih (jew almenu normali) u dak li hu fil-fatt ikrah (korrott jew mhedded) tinsab it-tensjoni poetika tal-versi ta' Azzopardi. L-oppożizzjoni prinċipali tnissel serje ta' antitesi: haġġa-mewt (35,49), saħha-mard (41, 67), ferh-dwejjaq (35, 36, 89), im-habba-mibegħda (32), u s-serje terġa' tingabar taht dik azzjoni-apatija, li tinvolvi l-poeżiji kollha. Infatti mill-konstatazzjoni tal-paradoss eżistenzjali toħroġ ir-reazzjoni tal-poeta li jrid iċaqlaq l-affarijiet ("in-nies" hi l-aktar kelma li naqraw spiss f'dil-ġabra, josserva Friggieri) minn kif in-huma.

Messaġġ

Hawn qieghda l-vokazzjoni tal-poeta, li jaf li għandu messaġġ x'jagħti (u għalhekk juża spiss l-ana-fora). B'konsegwenza minn naha għandna d-denunċja, iċ-ċaħda tal-poeżija tradizzjonali moralistika u edifikanti, li Azzopardi jaraha bħala ewfemiżmu kontinwu; u għalhekk jagħti ċittadinanza poetika lil kliem tabù, li kultant isib postu b'mod naturali għalkemm b'effett kultant komiku bħat-turist li "għajnejh remissi jorqdu/ghat-tbandil ohxon ta' sorm in-nisa tagħna" (45), "u l-mogh-

za assa li tbul roa mas-sejjieh" (55), imma li kultant jistona fl-isfog, bħal fil-ka tas-soru li ddoqq l-orgni (43). Min-naħa l-oħra naraw il-poeta għaj-jien, skoraġġat, jintebah li jekk kol-lox miexi fatalment lejn degradazzjoni, korruzzjoni morali u materjali li gib kollox fix-xejn, anki l-isforzi tiegħu jibqgħu għajta fid-deżert (il-massa tibqa' bħal Karmni, mekkani-ka). Għalhekk f'dil-ġabra għandna Azzopardi għdid, l-ottimiżmu tal-ikonoklasta qed ibatti, il-poeta riesaq aktar lejn id-diżillużjoni tad-dekadenti milli lejn il-logħob bil-versi fer-riehi ta' Palazzeschi. Azzopardi għadu "speċjalista tar-ritratt istantanju" (Peter Serracino Inglott) imma meta jwaqqaf għajnejh fuq ir-ritratt jara kollox jitmermer. Din hi r-aġuni għaliex tant u tant poeziji f'dil-ġabra għandhom ton ta' presentiment funerju (33, 46, 86, 87, 92, 95, 97, 103), jidhru bħala demgħat kiesħa ta' lfiqa waħda.

Mill-punt essenżjalment espressiv, il-volum hu tassew interessanti għax aktar viċin lejn il-livell tal-immaġinazzjoni, li dejjem kien għoli. Bi prova ta' dan insibu versi limpidi u ineffabbli: "kemm hu isfar il-qamar il-lejla!" (79), "meta l-irjeh bojod tad-deżert/jisfuljaw l-imħabba" (106), "jien ukoll bexxaqt it-tieqa/u tlabt li tinzel ix-xita" (62); versi li juru l-qawwa espressiva tal-kliem ta' kuljum, u li jwissu lil Azzopardi biex jevita l-arkaizmi, in-neoloġizmi u r-riferimenti klassiċi, li jistgħu jiġu ġustifikati b'intenzjoni ta' parodija (liema poeta kontemporanju Taljan/Ingliz jua kliem ta' Dante/Chaucer?) jew dissagrazzjoni (il-mitolo-

ġija, 101, 105), imma li x'aktarx ikollhom effett immedjat negattiv għax iwaqqfu l-mixi tal-vers meta ma jinftehmux. L-idjolett jingħalaq fih in-nifsu, ma jikkomunikax, u bla dubju kull poezija ta' Azzopardi trid tinqara f'nifs wieħed bħala sfog.

Unità

L-unità tal-messaġġ (fl-antik, l-ispirazzjoni) tidher fl-istruttura waħdanija li tiregola kull komponiment u li huma lkoll marbutin flimkien permezz ta' xibka ta' motivi rikorrenti: il-werżieq/grillu (35, 51, 86), il-qamar (66, 79, 99, 106), l-istilel (75, 98, 106), is-sing (52, 57), il-kandidat/deputat (44, 95), kollha simboli ta' theddida (mis-sopranaturali? minn min jilgħabha t'hekk fuq din l-art?). Partikolarment interessanti huma l-każi ta' immaġni miktuba mill-għdid: "il-grillu li qagħad jishar/mieghi fl-ewwel lej/illum m'hawnx aktar hos-su" (36) cfr. "xxennaq il-werżieq biex jibda jgħanni/iżda l-lum l-insett im-muta" (51); "qed tisma' l-werżieq jobrox l-orazzjoni" (51) cfr. "ħabbejt orkestrat il-brix tal-werżieq" (86, titlu "orazzjoni"); "bejn il-barumbari tal-kerreġja" (50 cfr. "fil-vetrini ta' ħwienet zġhar jissikkaw lil xulxin" (64); "fl-agħdajjar kien hemm jgħumu wċuh it-tfal" (61) cfr. "uċuh it-tfal/bħal karti maqtuġhin minn djar-ju sena ilu/qed jgħumu f'wiċċ l-ilma" (96).

L-iktar eżempju interessanti ta' awtoċitazzjoni hu dak li jorbot dal-volum ma' *Dwal fil-persjani: mhux il-lejla*, vv. 7-9, 'dawċ mhux stilel bla ħtija/iżda ponot ta' sjuġ lesti/għalik u għalija", cfr. *Demgħat tas-silġ*: jekk

tholl il-velu, vv. 9-11, "dal-hin in-nies riegda/jghassuna biss truf is-sjuf ta' l-allat jonoghsu/miljun sejf u miljun ponta". Ta' min jinnota 1 il-pas-saġġ mill-paragun għall-metafora (aktar essenzjali), 2 G. Verga, *Storia dell'asino di S. Giuseppe*, (Novelle rusticane, Tutte le novelle, I, Oscar Mondadori, p. 297): "le stelle penetravano dal tetto come spade". Każ ta' sempliċi fonti letterarja, jew eżempju ta' poeta mitkellem mil-lingwa tiegħu skond it-teorija semjoloġika? Ir-risposta trid hafna xogħol, u probabbli li f'Azzopardi iżjed hemm influssi Anglo-amerikani milli Taljani. Imma jekk l-ewwel daqqa t'għajn tikkex riferiment bejn Azzo-

pardi u Verga, Palazzeschi (61, 63), u Dante ("għalhekk dawn id-demgħat tas-silġ/miġmughin fuq ċnut għajnejja", 32, cfr. *Inferno* XXXII 47-8: "...e 'l gelo strinse/ le lagrime tra essi [gli occhi] e risserrolli"), studju aktar profund jista' jagħti riżultati tassew interessanti fir-rabta bejn Azzopardi (mikrokożmu, *parole*) u "l-univers tal-kultura" (makrokożmu, *langue*).

Dr Joseph M. Brincat teaches Italian at the Upper Secondary School, Valetta, and the University. He won the Malta Literary Award 1978 for his edition of Giovan Matteo di Meglio's Rime.

III NOTI BIBLIOGRAFIĊI DWAR XI POEŻIJI

demgħat tas-silġ (p. 32)

Poeżija b'vena lirika, stil li jvarja mill-Azzopardi tas-snin sittin. Hawnhekk il-qilla ironika tal-polemika ddub u tinbidel f'essenza ta' pathos. Qabbel dal-versi ma' *testment*. Dwar dil-poeżija kien ikkummenta Dr. Daniel Massa: "*understatement (takes) over magnificently to register facets of deep emotion*".

testment (p. 33)

L-ewwel stanza tiftaħ bi speċi ta' reazzjoni kontra t-tradizzjoni mqar waqt episodju ta' finalità ċerta (il-mewt). It-trufijiet folkloristiċi fil-poeżiji ta' Azzopardi, mill-banda l-oħra jixhdu x-xewqa ta' l-estens-

joni ta' dak li fl-imghoddi kien sempliċi, mingħajr kumplikazzjoni. Il-lirika tal-versi hija maħsuda lejn it-tmiem b'espressjoni ta' "bruda" eżistenzjalista. Hawnhekk hawn "l-individwu li ma jisthix ixidd il-bixra tal-kwalunkwiżmu".

id-dgħajsa tal-latini (p. 36)

Poeżija illustrattiva mnebbha minn holma. L-immaġni tad-dgħajsa bħala vejikola tal-mewt għandha konnotazzjonijiet kemm ma' kulturi qodma kif ukoll ma' vizjonijiet ta' l-epoka romantika. It-"tfajla" ta' fuq id-dgħajsa tegħreq, u hawn jinhass mottiv rikorrenti fil-poeżija ta' Azzopardi, i.e. ir-rabta mhabba-mewt. Il-figura ta' missier il-poeta fl-aħħar stanza hija kurjuża u wieħed jista' jaraha kemm bħala simbolu ta' pro-tezzjoni u wkoll bħala simbolu ta'

inkwiżizzjoni fil-ħajja ta' kuljum tal-poeta. Il-kelma "insista" turi li l-poeta ħassu nofs qalb li jerga' jtenni l-ġrajja tad-dgħajsa.

laring minn ġaffa (p. 41)

Motiv ta' erotika li jikkuntrasta mal-morbożità xenika f'sala ta' spatar. It-tieni u l-aħħar stanza jaċċentwaw l-ironija tal-poeżija. Innota l-kliem *fungi twal tal-bellus, kuxxtejha żienja* u *tbeżżel* u l-funzjoni tagħhom bhala konfront mal-bqija tar-registru li jevoka l-mewt u ta' dawk li "għandhom lil nieshom imutu l-isptar." L-aħħar vers tat-tielet stanza juri l-perċezzjoni viżiva ta' Azzopardi, fejn anki l-astratt tal-memorja jehtieglu jinghata lewn: il-vjola tal-penitenza u l-luttu. Ir-raba' stanza tfakkarna f'dak li kien kiteb il-Prof. Serracino Inglott: "Azzopardi huwa l-ispeċjalista tar-ritratt istantanju." Ta' min ifakkar fil-*close-ups* tal-poeta-pittur jew fid-dettalji li jfittex Azzopardi bhala regista skrup-
luż fil-qasam tal-palk.

varjazzjoni għall-ballata tar-raġel ta' mananni (p. 44)

Hawn fejn il-poeija ssir il-messaġġ tal-"kelliem importanti għal mijiet u eluf ta' erwieh ohra muġugħa" (Dr. Paul Xuereb). F'dal-versi tinħass simpatija (mittiefsa bil-meskinità) għas-sotto-proletarjat li ta' spiss huwa manipulat għal finijiet propagandistiċi politiċi. Tinħass il-kundanna ta' l-esplojtazzjoni tal-politika dejqa partigġjana li l-apīci tagħha m'hix apīci ta' aspirazzjoni ideoloġika, iżda l-apīci li tasal sa l-għatba

tal-każin. Is-sotto-kultura tal-fqr, bil-kundizzjonijiet koroh tagħha, inkluż ir-rapport fiżiku intimu sfurzat bejn ir-raġel u l-mara, hija muriġja fl-għera kollha tagħha. Predominanti hija l-immaġni tat-tfal fil-poeżija; it-tfal mhux biss qed jassis-tu għar-ritwal grottesk fil-familja, iżda wkoll qed jassorbu tip ta' sotto-kultura li twaqqaf ir-ritmu ta' l-aġġornament mentali tal-poplu.

bħal turist (p. 45)

Il-kriżi ta' l-imħabba-mibegħda lejn il-pajjiż hija muriġja hawn bil-kliem preċiż "j'art parassita li nishet u nhobb" u "maqsum bid-dahq u bl-uġigh". Azzopardi jqis il-preżent bhala turija ohra mge'bbda tat-tradizzjoni. It-turist hu l-osservatur, donnu l-poeta nnifsu mlibbes xorta ohra biex jinqata' mill-kwadru jew ma jingharafx. Il-barrani jidhol biss biex jagħti l-assoluzzjoni. Innota d-dispożizzjoni tal-poeta bhala nem-mies jew fotografu tal-kotra. Fl-ewwel stanza tinħass sew id-difinizzjoni sfigurata tal-mara Maltija, il-mara karikaturata li tissimboleġġa n-nazzjon (b'konfront dirett mal-mara idealizzata ta' Dun Karm).

ewtanasje (p. 46)

"Il-ġlieda kontra l-karikatura ssir billi tinholq ohra mill-poeta nnifsu" (Dr. Oliver Friggieri). Hafna drabi l-grottesk f'Azzopardi huwa definit b'daqqu li jfakkruk f'artisti b'idjoma pittorika pungenti. Dr Paul Xuereb, ngħidu aħna, kien wera kif f'Azzopardi jinhassu l-influenzi ta' xi Salvador Dali, Breughel u Hieronymus

Bosch (ara *The Sunday Times of Malta*, 8.8.1976). It-thaddim ta' din l-imagery dejjem laqat lill-kritiċi t'Azzopardi. Jerga' hawn ukoll l-iżolament ta' min jishet u jhobb.

ghodwa (p. 48)

Il-poeżiji t'Azzopardi hafna drabi trid taqrahom f'nifs. Hafna drabi jassumu tessitura impressjonistika, fejn il-moħħ donnu qed jahrab il-logika komuni u jesplora linji arbitrarji biex jara hemmx soluzzjoni. F'dil-poeżija l-gardinar jintuża bhala ċerimonjier (flok min dari kien jamministra r-ritwal ta' l-Angelus f'nofs in-nhar) li jifqa' d-dud. Id-dud li qed jifqa' m'huwiewx dud parassit, iżda d-dud tal-friefet, insetti normalment assoċjati mal-ġmiel. "Il-mara ta' l-ilma" aktarx tirrappreżenta simbolu ta' idealizzazzjoni kulturali u estetika (minbarra li l-femminilità hi ossessjoni rikorrenti fil-poeżija) u hija avzata biex ma "tersaqx f'dal-ġnien". Hawn tinħass mixja ta' reġistru ritwalistiku (*xewk ta' Kristu, passiflora, rit, l-anglu jhabbar*) bhala xhieda li Azzopardi nneġa r-religjon konformista iżda mhux ir-religjosa. Infatti, mad-"dnub" tal-gardinar, "tid-dardar ix-xemx fil-vaska".

paesaġġ 1 (p. 50)

Jerga' hawn ukoll ir-reġistru mnebbah mill-kult religjuż. L-14-il stazzjon jevokaw immedjatament il-mument i ewlenin tal-via sagra u fit-tieni stanza l-hwejjeg minxurin huma ppersonifikati f'ċittadini kkundannati għall-mewt. Il-mewt hija wahda psikika, mewt intellettuali. Il-materja

prima hi folkloristika, iżda r-ruh hi qerrieda. L-aħhar tliet versi jkomplu jseddqu l-idea ta' aridità mentali: l-arbli tat-televiżjoni (normalment medju ta' tagħrif u agġornament) huma muriġa bħal skeletri ta' l-aġh-safar fir-"randan", simboli tal-mewt.

manikata (p. 51)

Hawn Azzopardi jirreġistra l-ewwel ir-rapport intimu bejnu u bejn mara u mbaġhad, fis-serħ momentanju tar-relazzjoni jiddistakka ruhu minn mal-bqija ta' niesu. Infatti hawn jidher l-antitesi *Jien-Huma* hekk kif il-poeta jhoss li hu jappartieni għal gens li nesa' kif jitlob bis-sincerità. Dil-kwalità ta' aljenazzjoni kien tkellem tajjeb dwarha Dr. Daniel Massa meta analizza l-poeżiji ta' Azzopardi fit-*Times of Malta*, 18.8.1976. In-natura toffri harba oħra, l-att ta' l-intimità għandu minn att ta' tqarbina fit-tempju, intervall qasir ta' serenità, iżda l-pjanti twal jixhtu dell ta' thedhid kontinwu. Il-pjanti twal jistgħu jfissru s-sens ta' inkwiżizzjoni kontra l-individwu li għażel li ma jikkonformax u jaqta' bi snien.

tokkata (p. 51)

L-ewwel tliet stanzi jiddeskrivu l-ambjent ċirkostanzjarju. Il-vers tal-ftuħ jagħti indikazzjoni ta' kejl preċiż; il-preokkupazzjoni bil-hin hija intensifikata bl-introduzzjoni ta' l-arloġġ li ma jridx jikkommetti ruhu fis-sentenza ċerta tal-marid bil-kanċer li jiddomina l-egħluq tal-poeżija. Din hija poeżija oħra ta' simpatija ma' dawk li jbatu, did-darba ma' dawk konfrontati b'mewt fiżika. In-

nota l-progressjoni tal-vokabularju: *dawl imkejjel, arloġġ, sala mort-warja.*

is-sajjieda tal-barrakki (p. 52)

Terġa' l-inkwiżizzjoni li tkompli tip-provoka s-separazzjoni bejn il-poeta u l-bqija. Nergġhu ninnutaw il-punt ta' tluq tradizzjonali jew folkloristiku li jintuża f'kuntest pagan biss għaliex fl-ahħar mill-ahħar il-qofol tal-protesta hija l-isfiduċja. Interessanti d-dahla li għamel għal din il-poeżija l-Prof. P. Sarracino Inglott fil-ktieb *Limestone* 84 (1978).

karmni ta' taħt il-pont (p. 56)

L-ahħar vers tal-poeżija jiftaħ berah it-tieqa għall-interpretazzjoni ta' l-element sesswali f'Azzopardi. Jagħmel żball ikrah min jifred l-erotiku fil-poeżija Azzopardjana mis-serjetà kuntestwali tagħha, l-iktar fid-dwal tal-psikanalizi freudjana. Mill-banda l-ohra, Karmni ta' taħt il-pont hija figura ohra persistenti tas-sottoproletarjat li Azzopardi jixtiequ emancipar, mhux passiv u "alla m'għamel".

fuq l-għatba ta' lukanda (p. 61)

Dwar it-taqsima tal-ktieb imsejjah *Pellegrin*, Dr. Daniel Massa kiteb hekk: "*Azzopardi registers his rejection through physical exile. In the broader expanses of Europe, a fugitive, he wanders unsurely towards a permanent release ... the people he meets belong to nightmare, he is surrounded by spies who would dis-sipate his humanity. Eyes watching*

recur in practically all the poems in Pellegrin."

tliet nisa suwed (p. 62)

L-ahħar vers jerġa' jevoka r-ritwal, din id-darba f'sens ta' katarsi, magħmudija, tindif.

kemm hi wiesgħa din ix-xtajta? (p. 66)

L-ispazju tax-xtajta jifrex kollezzjoni ohra ta' tifikiriet li l-poeta jrid jaqsam ma' mara. Ir-rapport raġel-mara f'Azzopardi huwa kważi dejjem frustrat, allura jekk minn xi daqqiet jaslu mument ta' passjoni qawwiya. F'dalka, mar-rakkonti tat-tifikiriet tat-tfulija, il-mara tal-poeżija bħal it-tebbgħet, gisimha nkesa bir-ramel iswed u "l-qamar tghatta bl-istrixxa tal-vistù".

għallesk fi primrose park (p. 67)

Poeżija li nkitbet Londra u li turi kif Azzopardi jissintetizza kull esperjenza u jagħtiha interpretazzjoni momentanja. Is-sitwazzjoni mqanqla fil-poeżija hija waħda misterjuża u tiffokka fuq il-muntanja tal-poeta għaddettal skrupluż. Mill-ġnien enormi pubbliku, Azzopardi jagħżel li jeżamina siringa li lema' aċċidentalment mormija fuq il-haxix. Tant hija penetranti u fitta l-koncentrazzjoni fuq is-siringa, li l-labra u t-tubu ta' l-injezzjoni ma jibqgħux biss hwejjeġ mormija, iżda jsiru hjiel ta' investigazzjoni dwar xi hadd (assenti) li għadda minn waqtiet ta' tbatija. Mela mil-labra mgħawġa, Azzopardi jrid joqrob lejn xi kundizzjoni umana li terġa' titlob is-simpatija.

bla xemx jew qamar (p. 76)

Il-poeżija ta' mhabba f'Azzopardi qatt m'ghandha kwalità estetika. Il-metafora femminili fil-poeżija tiegħu toffri mit (myth) ambivalenti. Il-mara (Malta) ghandha kwalità goffa, ripressiva, repulsiva; iżda mbagħad il-mara-mahbuba tista' tassumi l-figura tal-liberatriċi. Certi kritiċi waslu biex jaċċennaw għall-perversità ta' l-Immaġni-Omm f'Azzopardi (immaġni indiretta għax qatt ma titla' fil-wiċċ) fil-waqt li ohrajn raw il-femminilità tad-Dolce Stil Nuovo, generu ta' poeżija taljana li ddivinizza lill-Mara.

bil-betbut ighassilna (p. 76)

Importanti f'Azzopardi huwa l-vokabularja ċikliku li jindika t-tindif permezz ta' l-ilma. Innutaw f'dil-poeżija r-rabta li hemm bejn "fl-ilma" u "għajnejk jibku". Fil-waqt li l-ilma huwa simbolu qadim ta' magħmudija, il-biki, id-dmugh, huma sinjali ta' diqa-sfog li wkoll jistgħu jserrhu. L-aħħar vers tal-poeżija, "sibtek thobbn", huwa interessanti għaliex iqiegħed lill-poeta fil-post tal-persuna mahbuba fil-waqt li hu bħal jinhasad li hemm min irid jaqsam miegħu l-intimità. Fil-ftuh tal-poeżija hemm indikazzjoni ta' spazju wiesa' u vojt ("bla qiegh") li l-poeta ma jafx kif jista' jimtela'. Imbagħad hemm ċertu distakk u ċertu wġiħ ma' l-iskoperta f'għajnejn is-sieħba. It-titlu tal-poeżija jerga' jindika l-preokkupazzjoni b'elementi li kontinwament jikkontestaw il-motivi u l-atti tal-poeta.

żewġ qatriet (p. 76)

Dawn il-versi huma indikattivi tal-manjiera żvelta ta' kif jaħdmu l-assoċjazzjonijiet mentali f'Azzopardi. L-immaġni prinċipali tat-tnebbih hawnhekk hija *inanimata* ("żewġ qtar għajjiena") iżda malajr tibda riesqa lejn progressjoni *animata* u, aktar minn hekk, partikulari (ix-xwejjah bla dawl). Wara l-espożizzjoni ta' l-episodju terġa' l-hemda. Din it-turija spażmatika ta' għrajiet u esperjenzi hija karatterista ta' Azzopardi.

"L-aghma fil-kantuniera" huwa rappreżentativ tal-bniedem li jgarrab, il-bniedem mitluf fl-oskurità. Forsi l-kummenti ta' Dr. Joseph Eynaud (Malta News, 1.11.1976) joqogħdu tajjeb għall-immaġni ta' l-aghma: "Modern man according to Azzopardi is on the edge of a precipice ready to fall down amidst the continuous collapse of human values. The poet rather than giving the reader the dramatic tension of this crisis or declaring himself prophet of new values presents more the imminent consequences."

għaxar varjazzjonijiet fuq l-imhabba (p. 79)

Tigrib ta' waqtiet liriċi. Intervalli ta' serenità, imqar jekk serenità morbuża. Hawn donnu li l-pittur jahkem fuq il-poeta u l-kwadru jitkellem wahdu. Innutaw l-idealizzazzjoni tal-mara. Is-senswalità tinhass sewwa, iżda l-passjoni hija mrażżna kwazi għal kollox. Il-kuntatt raġel-mara jitla' mil-livell komuni u jgħaddi biex jitraxxendi l-komunjoni ta' spiritwalità.

kantaliena lil għajnejk (p. 82)

Il-motiv huwa l-indeċiżjoni dwar re-lazzjoni ma' mara. Is-sugġett tal-poeżija joffri katalogu ta' analiżi mhux tas-soltu u penetranti sakemm tasal l-aħħar immagni kattiva ta' xi hadd li kixef il-verità tard wisq.

sajfija (p. 85)

Il-poeżija tiżghed b'immagni sens-wali. Izda jinhass il-kontroll minn xi forza barranija: infatti hemm referenza "matematika" fl-aħħar żewġ versi tar-raba' stanza li tixhed ir-relevanza ta' whud mill-poeżiji Azzopardjani mal-kunċett klassiku tal-predestinazzjoni. L-aħħar stanza ddahhal minnufih l-attwalità ta' dettal ikrah (ingwanta) li s-saħha tieghu kienet soppressa fl-ewwel erba' stanzi, bhal *leit-motif* fi preludju ta' xi Chopin.

orazzjoni (p. 86)

Din il-poeżija tista' tittiehed li hija indirizz kemm għal xi persuna maħbuba jew inkella f'livell iktar mistiku, lil xi Alla (l-Alla ta' Azzopardi huwa ambigwu u jista' jiehu għadd ta' forum).

rizurrezzjoni (p. 89)

Hawnhekk l-immagni għandhom mill-pittura tas-surrejalisti. L-aħħar ftit versi jfakkruk fil-pittura ta' xi Chirico (tajjeb li dawn ir-referenzi pittoriċi jkun investgati mill-istudenti t'Azzopardi). Hawnhekk joqogħdu r-riferimenti li kien għamel J. Felice Pace (*Illum*, Awwissu 1976)

dwar il-konnessjonijiet sostantivi f'Azzopardi.

hmem ostja demm (p. 90)

Il-poeżija hija tnehida mbikkma ta' xi hadd li għandu bżonn jiftiehem. Terga' l-idealizzazzjoni tal-mara biex ir-raġel iċedi ruhu f'idejha. Importanti mill-ġdid il-kalkoli metamatiċi (*sebhin, numri, teorema*), bħallikieku s-sensibiltà akuta tal-poeta hija mfassla minn xi qawwa fl-"arka tas-sema". Għal analiżi iktar dettaljata tal-motiv "matematiku" f'Azzopardi ara d-dahla li għamel Dr. Oliver Friggieri għall-ktieb *Passiflora*.

waqgħet is-sirda (p. 95)

Fid-dahla tieghu għall-impressjoni ta' spetaklu bla azzjoni f'għadd ta' poeżiji Azzopardjani, f'p. 13 Dr. O. Friggieri jsemmi l-purċissjoni siekta ta' folla bla identità (*in-nisa xjuħ xegħlu l-lampi tal-pitrolju*). "Kollox hu statiku, kwadru ta' *still life* miżgħud bin-nies fejn kemm il-persuni u kemm l-oġġetti huma elementi ta' dehra wahda". Hawn jinhass it-ton ta' l-elegija l-ewwel b'riżq poplu shiħ u mbagħad (haġa spissa f'Azzopardi) b'riżq il-kriżi ta' xi hadd partikulari (f'dal-każ it-tfajla mmankata).

kont hsibt li bdejt nifhmek (p. 98)

It-ton sobriju ta' l-elegija jerga' jahkem dawn il-versi u l-mixja tal-versi għandha mir-ritmu ta' purċissjoni penitenti. Innutaw id-dehra tal-poeta u s-sieħba tieghu fl-aħħar żewġ versi, iżommu f'idejhom "fjuri suwed" bħallikieku qegħdin jassistu għal xi servizz funebri.

natura morta 1.30 p.m. (p. 98)

Dissezzjoni ohra f'burdata pittorika. Il-poeżija timxi konċentrikament 'il ġewwa, bhal lembut ta' deskrizzjoni-
jiet li jibdw *minn barra* (ir-raħal, bit-
tiġieġ u l-gallinari b'kollox), *jidhlu*
fil-kamra (permezz tal-ventilatur),
jimxu lejn il-gradenza u jispiċċaw fil-
vaska tal-ħġieġ fejn hemm huta
mejta. Azzopardi johloq effett ta'
panning filmiku, għaddej bi-l-lajma
minn dettal għal iehor. Dil-poeżija
hija indikattiva tal-medji diversi li
jhaddem Azzopardi biex iwassal l-arti
i.e. il-pittura, il-palk, it-telewiżjoni.

rovena lil van gogh (p. 104)

"In-nghas tal-komunità" skond Dr.
O. Friggieri, jipprovoka f'Azzopardi
x-xewqa tas-sagrifiċċju għall-kotra
aljenata. Wiehed ma jridx jinsa' li
Van Gogh kellu missjoni reliġjuża
mal-haddiema tal-minjieri. Jinhass
fil-bidu tal-poeżija l-motiv ta' defor-
mazzjoni grotteska fil-poetika Azzo-
pardjana: "Taht id-deformazzjoni
hemm l-isfiduċja: l-insult imrażzan,
iżda l-ġudizzju bla ekwivoċi...". Il-
bnedmin huma rappreżentati
mghawġa, mpittrin bl-esagerazzjoni,
użati għall-parodija.